



ធនាគារជាតិ នៃ កម្ពុជា

លេខ.....

សុន្ទរកថាបើក

លោកជំទាវ នាថ ច័ន្ទថាណា ទេសាភិបាលរងធនាគារជាតិនៃកម្ពុជា
ថ្លែងក្នុងពិធីបើកសន្និសីទម៉ាក្រូសេដ្ឋកិច្ចប្រចាំឆ្នាំលើកទី៣ ស្តីពី
“វិស័យមីក្រូហិរញ្ញវត្ថុនៅកម្ពុជា៖ ការលានុវត្តភាព និងហានិភ័យ”
នៅសណ្ឋាគារឡឃីយ៉ាល់ ភ្នំពេញ ថ្ងៃទី២៥ ខែវិច្ឆិកា ឆ្នាំ២០១៦

សូមគោរព ៖

ឯកឧត្តម លោកជំទាវ លោក លោកស្រី ជាទីមេត្រី!

ថ្ងៃនេះ តាងនាម ឯកឧត្តម ជា ចាន់តូ ទេសាភិបាលធនាគារជាតិនៃកម្ពុជា ខ្ញុំមានកិត្តិយសនិងសេចក្តីសោមនស្សរីករាយជាអនេក ដែលបានចូលរួមក្នុងសន្និសីទម៉ាក្រូសេដ្ឋកិច្ចប្រចាំឆ្នាំ២០១៦ របស់ធនាគារជាតិនៃកម្ពុជា ។ នេះគឺជាលើកទី៣ហើយ ដែលសន្និសីទម៉ាក្រូសេដ្ឋកិច្ច ត្រូវបានរៀបចំឡើង ក្នុងគោលបំណងរួមចំណែកពង្រឹងនិងអភិវឌ្ឍសមត្ថភាពស្រាវជ្រាវ និងផ្តល់ជាវេទិកាដល់អ្នករៀបចំគោលនយោបាយ តួអង្គពាក់ព័ន្ធសំខាន់ៗក្នុងវិស័យឯកជន សេដ្ឋកិច្ច អ្នកស្រាវជ្រាវ និងនិស្សិត ដើម្បីពិភាក្សាផ្លាស់ប្តូរយោបល់និងបទពិសោធន៍ទៅលើប្រធានបទទាក់ទងនឹងបញ្ហាម៉ាក្រូសេដ្ឋកិច្ចសំខាន់ៗ ដែលអាចជាបញ្ហាប្រឈមដល់សេដ្ឋកិច្ច និងស្វែងរកដំណោះស្រាយសម្រាប់ជាធាតុចូលក្នុងការរៀបចំគោលនយោបាយសេដ្ឋកិច្ចនិងហិរញ្ញវត្ថុ សំដៅបន្តគាំទ្រកំណើនសេដ្ឋកិច្ចប្រកបដោយចីរភាព និងបរិយាប័ន្ន ។

ខ្ញុំសូមថ្លែងអំណរគុណយ៉ាងជ្រាលជ្រៅចំពោះ ឯកឧត្តម លោកជំទាវ លោក លោកស្រី ជាតំណាងមកពីក្រសួង-ស្ថាប័នរបស់រាជរដ្ឋាភិបាល វិស័យឯកជន និងដៃគូអភិវឌ្ឍន៍នានា ដែលបានឆ្លៀតឱកាសដ៏មានតម្លៃចូលរួមក្នុងសន្និសីទរបស់យើងនាពេលនេះ ។ ខ្ញុំ

មានជំនឿថា វត្តមានរបស់ឯកឧត្តម លោកជំទាវ លោក លោកស្រី នឹងញ៉ាំងឱ្យ សន្និសីទនេះ កាន់តែមានភាពសកម្ម និងទទួលបានផ្លែផ្កា គួរជាទីមោទនៈ ។

កាលពីឆ្នាំ២០១៥ កន្លងទៅ ប្រធានបទនៃសន្និសីទរបស់យើងផ្ដោតទៅលើ “ការ អភិវឌ្ឍទីផ្សារហិរញ្ញវត្ថុ ដើម្បីរួមចំណែកលើកម្ពស់ការប្រើប្រាស់ប្រាក់រៀល” ។ ខ្ញុំសូម វាយតម្លៃខ្ពស់ចំពោះការរួមចំណែកក្នុងការស្រាវជ្រាវនិងការពិភាក្សាលើប្រធានបទដ៏មាន សារៈសំខាន់នេះ ។ លទ្ធផលដែលទទួលបានពីសន្និសីទនាពេលនោះ បានរួមចំណែក ក្នុងការរៀបចំគោលនយោបាយអភិវឌ្ឍវិស័យទីផ្សារហិរញ្ញវត្ថុឱ្យកាន់តែរឹងមាំ និងលើក កម្ពស់ការប្រើប្រាស់ប្រាក់រៀល ស្របតាមគោលនយោបាយរបស់រាជរដ្ឋាភិបាល ។

នៅឆ្នាំ២០១៦ នេះ ធនាគារជាតិនៃកម្ពុជាបានលើកយកប្រធានបទ ស្តីពី “វិស័យ មីក្រូហិរញ្ញវត្ថុនៅកម្ពុជា៖ កាលានុវត្តភាព និងហានិភ័យ” មកធ្វើជាប្រធានបទស្រាវជ្រាវ និងពិភាក្សា ដើម្បីបង្កើនការយល់ដឹងបន្ថែមពីតួនាទីរបស់វិស័យមីក្រូហិរញ្ញវត្ថុ បញ្ហា ប្រឈម និងដំណោះស្រាយជាគោលនយោបាយសម្រាប់បន្តអភិវឌ្ឍវិស័យនេះ ប្រកប ដោយចីរភាព ។ ការជ្រើសរើសប្រធានបទនេះធ្វើឡើងស្របពេលដែលរាជរដ្ឋាភិបាល បានរៀបចំសន្និសីទជាតិ ស្តីពី ការអភិវឌ្ឍវិស័យមីក្រូហិរញ្ញវត្ថុនៅកម្ពុជា ដើម្បីអបអរ សាទរសមិទ្ធផលដែលទទួលបានក្នុងវិស័យមីក្រូហិរញ្ញវត្ថុ ជាពិសេស ក្នុងការបង្កើន បរិយាប័ន្នហិរញ្ញវត្ថុ ការកាត់បន្ថយភាពក្រីក្រនៅកម្ពុជា និងគាំទ្រកំណើនសេដ្ឋកិច្ច កាលពីខែមីនា កន្លងទៅក្រោមអធិបតីភាពដ៏ខ្ពង់ខ្ពស់របស់ **សម្តេចអគ្គមហាសេនាបតី តេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា។

ឯកឧត្តម លោកជំទាវ លោក លោកស្រី!

ឆ្លៀតក្នុងឱកាសនេះ ខ្ញុំសូមជម្រាបជូន ឯកឧត្តម លោកជំទាវ លោក លោកស្រី ពីប្រវត្តិសង្ខេបនិងស្ថានភាពនៃការអភិវឌ្ឍវិស័យមីក្រូហិរញ្ញវត្ថុនៅកម្ពុជា ដូចខាងក្រោម៖
វិស័យមីក្រូហិរញ្ញវត្ថុ បានចាប់ផ្ដើមអភិវឌ្ឍតាំងពីដើមទសវត្សរ៍ឆ្នាំ១៩៩០មក ដែលដំបូងឡើយ មានរូបភាពជាគម្រោងឥណទានខ្នាតតូចរបស់អង្គការអន្តរជាតិមិន ស្វែងរកប្រាក់ចំណេញ ក្នុងបំណងស្ដារនីតិសម្បទា ជាពិសេស នៅតាមសហគមន៍ ជនបទ ។ សកម្មភាពផ្តល់សេវាមីក្រូហិរញ្ញវត្ថុ បានរីកលូតលាស់ជាបន្តបន្ទាប់ និងបាន

ទាក់ទងនូវការវិនិយោគទៅក្នុងវិស័យនេះកាន់តែច្រើន ហើយក្រោយមកបានប្រែក្លាយ ជាវិស័យឯកជនស្វែងរកប្រាក់ចំណេញ ចាប់តាំងពីចុងទសវត្សរ៍ឆ្នាំ១៩៩០ ។ ក្រោម ច្បាប់ស្តីពីគ្រឹះស្ថានធនាគារនិងមីក្រូហិរញ្ញវត្ថុ ឆ្នាំ១៩៩៩ ធនាគារជាតិនៃកម្ពុជា បាន បង្កើតក្របខ័ណ្ឌបទបញ្ញត្តិអំណោយផល សម្រាប់វិស័យមីក្រូហិរញ្ញវត្ថុឱ្យបន្តរីកចម្រើន ទន្ទឹមនឹងបានដាក់ចេញនូវបទបញ្ញត្តិប្រុងប្រយ័ត្នច្បាស់លាស់ ដើម្បីការពារអតិថិជននៅ ក្នុងវិស័យនេះ ។ បច្ចុប្បន្ន វិស័យមីក្រូហិរញ្ញវត្ថុ មានទ្រព្យសកម្មកើនឡើងដល់ ប្រមាណ ១៦% នៃទ្រព្យសកម្មរបស់វិស័យធនាគារ ដោយបានផ្តល់ឥណទានទៅដល់ ប្រជាជន ២,១ លាននាក់ និងមានអ្នកដាក់ប្រាក់បញ្ញើចំនួន ១,៥ លាននាក់ ។

ជាលទ្ធផល វិស័យមីក្រូហិរញ្ញវត្ថុនៅកម្ពុជា បានចូលរួមចំណែកយ៉ាងសកម្មដល់ ការកាត់បន្ថយភាពក្រីក្ររបស់ប្រជាជន ដោយបានលើកស្ទួយកម្រិតរស់នៅរបស់ពួក គាត់ តាមរយៈ ការពង្រីកការផ្តល់សេវាហិរញ្ញវត្ថុនៅតាមទីជនបទ ។ ការទទួលបានកម្ចី ទាំងនេះ បានអនុញ្ញាតឱ្យប្រជាជនក្រីក្រមានដើមទុនក្នុងការប្រកបអាជីវកម្ម ហើយក៏ ផ្តល់លទ្ធភាពដល់សហគ្រាសធុនតូចនិងមធ្យម ពង្រីកសកម្មភាពសេដ្ឋកិច្ចរបស់ខ្លួនផង ដែរ ដូច្នោះ បានបង្កើតឱកាសការងារជាច្រើនដល់ប្រជាជននៅតាមជនបទ ។ ដោយសារ តួនាទីដ៏សំខាន់នេះ វិស័យមីក្រូហិរញ្ញវត្ថុ ត្រូវបានចាត់ទុកថាជា វិស័យចម្បងដែលគាំទ្រ ដល់ការលើកកម្ពស់បរិយាប័ន្នហិរញ្ញវត្ថុនៅកម្ពុជា ។ បច្ចុប្បន្ន ប្រជាជនពេញវ័យដែល កំពុងប្រើប្រាស់សេវាហិរញ្ញវត្ថុផ្លូវការមានប្រមាណ ៥៤% នៃប្រជាជនពេញវ័យសរុប ធៀបនឹងប្រមាណ ១៧% នៅមួយទសវត្សរ៍មុន ។

ឯកឧត្តម លោកជំទាវ លោក លោកស្រី

ទន្ទឹមនឹងការអភិវឌ្ឍយ៉ាងឆាប់រហ័សនៃវិស័យមីក្រូហិរញ្ញវត្ថុ វិស័យនេះ ក៏អាច ប្រឈមនឹងហានិភ័យកើនឡើងផងដែរ ដែលទាមទារឱ្យគ្រប់ភាគីពាក់ព័ន្ធទាំងអស់ យកចិត្តទុកដាក់ក្នុងការរក្សាការអភិវឌ្ឍនៃវិស័យមីក្រូហិរញ្ញវត្ថុឱ្យមាននិរន្តរភាព ។

តាមរយៈសន្និសីទម៉ាក្រូសេដ្ឋកិច្ចរបស់យើងនាថ្ងៃនេះ ខ្ញុំជឿជាក់ថា ឯកឧត្តម លោកជំទាវ លោក លោកស្រី នឹងបានស្វែងយល់បន្ថែមពីបញ្ហាចម្បងៗ ជាការប្រឈម និងកាលានុវត្តភាពនៅក្នុងវិស័យមីក្រូហិរញ្ញវត្ថុ ដែលជាលទ្ធផលនៃការ ស្រាវជ្រាវរបស់

វាក្មិនយើង ។ លើសពីនេះ លទ្ធផលនៃការស្រាវជ្រាវនិងកិច្ចពិភាក្សានាពេលនេះ នឹង ផ្តល់ជាធាតុចូលយ៉ាងសំខាន់សម្រាប់ការរៀបចំគោលនយោបាយប្រកបដោយភាពគ្រប់ ជ្រុងជ្រោយ សំដៅរួមចំណែកធានាឱ្យបានការអភិវឌ្ឍសេដ្ឋកិច្ចប្រកបដោយចីរភាព។

ឆ្លៀតក្នុងឱកាសនេះ ខ្ញុំក៏សូមប្រកាសផងដែរថា ចាប់ពីឆ្នាំ២០១៧ តទៅ ធនាគារ ជាតិនៃកម្ពុជា នឹងបង្កើតកម្មវិធី Research Internship Program ដើម្បីផ្តល់ឱកាសដល់ និស្សិតដែលទើបតែបញ្ចប់ការសិក្សាហើយនៅខ្វះបទពិសោធន៍ការងារ និងមានចំណាប់ អារម្មណ៍លើវិស័យធនាគារ ឱ្យមកធ្វើការដកពិសោធន៍ការងារនៅធនាគារជាតិនៃកម្ពុជា សម្រាប់រយៈពេលពី៦ខែ ទៅ១ឆ្នាំ ដោយមានការផ្តល់ប្រាក់ឧបត្ថម្ភលើកទឹកចិត្តប្រចាំខែ ផងដែរ។

ជាទីបញ្ចប់ខ្ញុំសូមជូនពរដល់ ឯកឧត្តម លោកជំទាវ លោក លោកស្រី ទាំងអស់ សូមមានសុខភាពល្អ និងទទួលបានជ័យជំនះគ្រប់ភារកិច្ច ។ ខ្ញុំសូមប្រកាសបើក សន្និសីទនេះចាប់ពីពេលនេះតទៅ ។

សូមអរគុណ